



కథ :

తన్వయత

= శ్రీ వేలూరి శివరామశాస్త్రి =

“ఇంకను రాలే దేమి?” అని రాజకుమారి ఇందుకీర్తి అనెను.

“ఇంత బాగేల?” అని మహారాజాధిరాజు ఇందుకేసరి అనెను.

ఈ చబుకులతో భటులందఱును వెలికిబరుగిడి చూచి వచ్చి “ఇదుగో వచ్చా రిదుగో వచ్చా” రని మనవి చేసిరి.

కోమటిపెద్దయు, కోటిశ్వరుఁడును, వృద్ధుఁడు నగు విజయమాలియు, నతని కుమారుఁడు మలయమాలియు వడివడిగా సింహాసనముకడకు వచ్చిరి. విజయమాలి తూలిపడి దానిని సాష్టాంగదండప్రణామముగా పరిణమింపఁ జేసెను. మలయమాలి రాజకుమారికి కనులప్పగించి నిలువఁబడిపోయెను.

రాజ్యలక్ష్మి, వీరలక్ష్మి అను దాసికలవలన మలయమాలి ఇందుకీర్తిసౌందర్యమును పలుమాఱులు వినియుండెను. “చూడనపుడు చెవులే దొడ్డవి” అని యతఁ డనుకొనెను.

కొందఱు భటులు కొన్ని పెట్టెలు తెచ్చి విజయమాలికనుసన్నలచే సింహాసనముముం దుంచి ప్రక్కల నిలువఁబడిరి.

ఇందుకేసరి కోమటిపెద్దను చూపులచే గారవించి “సముద్రయానము సంతోషకరమాయెనా?” అని అడిగెను.

“దేవరవారి దర్శనమువలె” నని విజయమాలి ప్రత్యుత్తరించి, రాజకుమారిని రెప్పవల్పక చూచుచున్న కుమారునిఁ జూచి, “నాయనా! ఆ పెట్టెలో... అల్లదిగో... ఆ పెట్టెలో...”

మలయమాలి ఉలికిపడి తండ్రిని జూచెను. విజయమాలి “—ఆ పెట్టెలోని ఆణిముత్యములు తీసి యిమ్ము” అని యనెను.

మలయమాలి పెట్టె తెరిచి అందలి యాణిముత్యములఁ దీసి యిందుకీర్తికడకుఁ బోఁబోయెను.

“ఆఁగు మాఁగుము. నీ చేతులు మలినముగా నున్న” వని విజయమాలి తా నాముత్యములఁ దీసికొని రాజనన్నిధికిఁ జని “మహారాజా, ఇవి శుక్తిపేళికలు; మఱి యివి కావేరిలోని ఆణిముత్యములు. ఇవి దేవరకు కానుక” అని యనెను.

“ఇవి బుద్ధభగవానునకే తగిన” వని ఇందుకీర్తి యనెను.

“తల్లీ! నా గర్భమున నీవే జనించితివి, కావేరిగర్భమున నివియే జనించినవి” అని యిందుకేసరి యనెను.

“రాజకుమారికంతశుక్తికిఁగాక మఱి దేని కివి తగును?” అని అనఁబోయి మలయమాలి వెంటనే నిగ్రహించుకొనెను.

“వీని కేమిగాని ముందు బుద్ధదేవుని జూపుము” అని ఇందుకీర్తి యనెను.

“జరాజీర్ణమగు నా యీ దేహము భగవానుని మోయ నోఁచుకొనలేదు. నాయనా! చేతులు దులుపుకొని నీవే చెప్పి చేయించిన బుద్ధదేవుని పదిలముగాఁ దీసి నీవే దేవరవారికడ నుంపుము” అని విజయమాలి యనెను.

మలయమాలి సంతసించి, బుద్ధుని పైకిఁ దీసి సింహాసనముముందుంచి, తెర తొలఁగించి యిందుకీర్తిని జూచుచు నిలువఁబడెను.

మలయమాలి లోఁగడఁ దాను జూచివచ్చిన సముద్రము లవణరాశి యనియు, యిందుకీర్తి లావణ్యరాశి యనియు ననుకొనెను.

ఇందుకేసరియు, ఇందుకీర్తియు వడి వడిగా గద్దె దిగి బుద్ధునకు మోకరించి లేచిరి.

“ఇవి యేమి రాయి?” అని యిందుకీర్తి యడిగెను.

“సింహాశపు పాలరాయి” అని మలయమాలి అనెను.

“మేలుమేలు. ఇట్టి విగ్రహము చెప్పి చేయించి తెచ్చినందులకు నీయభిజ్ఞతను కొని యాడ కూరకుండఁజాలను” అని మలయమాలిని ప్రశంసించి యిందుకీర్తిని జూచి “నా భావన కిది ప్రతిబింబము. ఈ దేవుని వేణువనమునఁ బ్రతిష్ఠితము” అని యిందుకేసరి యనెను.

“ఆ ప్రదేశమే సార్వజనికము. ఇంతియ కాక అది మలయమాలివనమున కెట్టె దురు.” అని యిందుకీర్తి యనెను.

“వేణువనము మా కానుకొని యుండుటచే మేమును ధన్యులము” అని మలయమాలి యనెను.

ఇటు లనుచుండఁగా చరాలున నటకు వినయజ్యోతి విజయంచేసెను. ఎల్లరు నతనికిఁ బ్రణమిల్లిరి. అతఁ డా ప్రతిమను రెప్ప వాల్చక చూచి “బుద్ధుడే యిచట నవతరించె” ననెను.

“ఈ యవతారమునకుఁ దగిన తావు?” అని యిందుకేసరి అనెను.

“వేణువనము.”

ఈ యేకవాక్యత కందఱ మోములును వికసించెను.

“తమ సెల వగుచో శిల్పుల రావించి విహార మొనరించు యత్నము నాది” అని వినయజ్యోతి యనెను.

“నిర్మాణ మొత కాలములో నగును?” అని యిందుకీర్తి యడిగెను.

“అయిదాతేండ్లలో” అని వినయజ్యోతి పలికెను.

“తా మిక ఆ ప్రయత్నమున నుండు?” డని యిందుకేసరి యనెను.

దివాణపు మొగసాలలో పదునాఱు గంటలు మ్రోగెను. ఎల్లవారల మోము లంనును సంతసము మోసులెత్తఁగా మలయమాలిమోమున విచారము తాండ వింపెను.

“జీవకళ యుట్టిపడుచున్నటు లీ విగ్రహమును జేయించినందులకు మలయమాలి శిల్పజ్ఞఁడు. ఈ కళాభిజ్ఞున కీహారము పురస్కార మగుఁగాక” అని యిందుకీర్తి తన హార మొకటి తీసి యిచ్చి, “మలయమాలీ! నీ కౌశల్యము మా విహారనిర్మాణమునకుఁ గూడఁ దోడ్పడుఁగాక. మఱి మాతో నక్కఱ యున్నపు డెల్లపుడు మీకు మాప్రాసాదము ముక్తద్వార మగుఁగాక” అని యిందుకీర్తి అనెను.

“తమ రసికత కితఁ డధమర్ణుఁ” డని మలయమాలి అనెను.

ఇందుకీర్తియు, ఇందుకేసరియు వినయజ్యోతిని భిక్షకు లోనికిఁ గొంపోయిరి. మలయమాలిచూపుల కొసలు ఇందుకీర్తి దువ్వ

లువతుదలఁ గంటకిత మొనరించి విధురము లైపోయెను.

“నాయనా! పద” అని విజయమాలి అనెను.

“నీవు నడవవయ్యా” అని మలయమాలి తండ్రివెనుక తడఁబడుచు వెనుకఁ జూచుచు నడవఁదొడఁ గెను.

౨

దుకాణమున మలయమాలి పచ్చల తివాచిమీఁద దిండు నానుకొని కూరుచుండెను. సిద్ధుఁ డను భటుఁడు త్రాసు లోనగు పరికరములను దుడిచి లోపలి గదులనుండి ఆయా యీ వస్తువులఁ దెచ్చి సెట్టిముందుఁ బెట్టుచుండెను.

“ఎక్కడి రాజకుమారి, ఎక్కడి మలయమాలి? అది మంగళముహూర్తము.” అని మలయమాలి లోలోపల ననుకొనుచు, ఆ రంగము సంతయు మనోనయనమునఁ దిలకించుచుండెను.

బేరగాండ్లు వచ్చుచుఁ బోవుచు నుండిరి. అందఱకును వెలలుచెప్ప మలయమాలి యిపుడు తన మానసమున నెలకొనిన మన్మథాపణమున ఇందుకీర్తివెల తెలిసికొనుచుండెను.

విశ్వబ్రాహ్మణుఁ డొకఁడు వచ్చి మలయమాలిని జూచుచునే యతని పోశెము గని పట్టి యచట నిలువఁబడెను. ‘కూరుచుండు’ డని సిద్ధుఁడు మరియుదచేయఁగా నతఁడు కూర్చుండి - “సెట్టిగారూ! చిన్నవెల ఎలా వుంది?” అని యడిగెను.

మలయమాలి ఉలికిపడి చూచెను. బేరగాండు మరల నడిగెను.

“ఏమిటి?”

“బంగారంవెల ఎలా వుంది బాబయ్యా?”

“సూమూలే.”

అప్పుడు బంగారువెల రెట్టికిరెట్టిగా నుం
డెను. విశ్వబ్రాహ్మణుఁడు మఱి బేరమాడక
“నూరు చిన్నా లిప్పించంకి” అని అడిగెను.

మలయమాలి మేలిమి దీసి ఒటపిడిరాత
గీచి చూచి “సింహాననమునుండి లేచినపు
డిందుకీ ర్తి యిటులనే మెఱసిపోయె”నని యను
కొని దాని బేరగానిముం దుంచి ఆచి చూచు
చుండెను.

“తూచి యివ్వండి.”

ఈమాట వినియు చూపు మరల్చుకొనఁ
జాలకున్న మలయమాలి బేరగాని మందలింపు
విని విసువుతో త్రాసెత్తి తూఁపఁదొడఁగెను.
“ఇటు లెంత బంగారము వైచినను ఇందు
కీ ర్తితోఁ దులతూఁగునా?” అని తలఁచుచు
మలయమాలి బంగారుకణికల నూరక త్రా
సులోఁ గురిపించుచుండెను. నేలఁ దాఁకు
చున్న యాబంగారము “నన్నింతగా వ్య
యింపవల”దని ప్రాణాచారము పడుచున్నటు
లుండెను. మలయమాలి యామేలిమిని నీఱ
కాయలటులు తూచి బేరగానిముందు పడ
వైచెను. బేరగాఁ డామేలిమిని మూటగట్టు
కొని వడివడిగా రూకలు లెక్కించి కుప్పవోసి
పరువిడెను. మలయమాలి యాకుప్పను జూచి
“ఇటు లెంత కుప్పవోసినను ఇందుకీ ర్తి యగు
నా?” అని అనుకొనుచుండెను.

ఇంతలో నింకొక బేరగాఁడు వచ్చి
“హారతికర్పూరం ఉన్నదాండి?” అని అడి
గెను. మలయమాలి తల యూఁపి “ఇందుకీ ర్తి

నాకు దాపుగా వచ్చి మాటలాడినపుడు ఆరతి
కర్పూరమేమి? పచ్చకర్పూరమే యాయెను”
అని యనుకొనెను.

“యూభై తులా లిప్పించండి”

మలయమాలితలలో పచ్చకర్పూరమే
యుండెను. కావున బేరగానిచేతిలో పచ్చ
కర్పూరమే పడెను. ఆరతికర్పూరపువెలయే
మలయమాలిపెట్టెలోఁ బడెను.

ఇంతలో మఱియొకఁడు వడివడిగా
వచ్చి “కస్తూరి ఉందాండి?” అని అడిగెను.
మలయమాలిమాననము ఇందుకీ ర్తిశరీర
సౌరభ మాఘ్రాణింపఁదొడఁగెను.

“అయ్యా, కస్తూరి-కస్తూరి?”

“ఆఁ?”

“కస్తూరి. ఆలస్యం చేయకండి బాబ
య్యా. వినఁబడ్డదాండి?”

“ఆఁ. వినఁబడ్డది. రాజకుమారీహృదయ
సౌరభము నాఘ్రాణించునది, రాజకుమారీ
వక్షుల నాఘ్రాణింపజేయునది, రాజ
కుమారీముఖచంద్రులచేఁ గోరఁబడునది...”
అని యిటు లాఁగక మలయమాలి చెప్పి
కొనుచుఁబోవుచుండఁగా బేరగాఁడు “సెట్టి
గారూ! రోగి దర్భలమీఁదికి పోతున్నాఁడు.
నారాయణస్మరణ కిది సమయం. తొందరగా
కస్తూరి యివ్వండి” అనెను.

మలయమాలి తన ధోరణి నాఁపి ఇంత
కస్తూరిఁ దీసి యిచ్చి “వెల యక్కఱలే” దని
చెప్పి యతనిని బంపివైచెను.

దివాణపుదాసి వచ్చెడు వేళ యగు
చుండెను. అతఁ డట్టెత్తి యాకసముదెనఁ
జూచి “ఓరీ సిద్ధా, ఇంటికిఁ బోయి క్రొత్తగాఁ

దెచ్చిన మలయచందన మెత్తికొని రమ్ము” అని యాజ్ఞాపించెను.

ఆసందులో కొందఱు కొంటెబేరగాండ్రు వచ్చి కొన్ని వస్తువులఁ గొని ధన మొనఁగకయే మలయమాలిని మోసగించి వెడలిపోయిరి.

వీరలక్ష్మీ సెలయేటివలె వచ్చి “సెట్టి గారూ! నాకు బజారులో చాలాపని వుంది. పెండ్లికొమార్తెగారి చీటీ ఇదుగో! ఈవస్తువు లన్నీ కట్టించివుంచండి” అని ఒక చీటి మలయమాలిమీఁదఁ బడవైచి గబగబ వెడలి పోయెను.

మలయమాలి యాచీటిని కనుల కద్దు కొని యందలి ప్రతి అక్కరమును షరిశీలిం చెను. తరువాత దాని నతఁడు ముద్దులతో ముంచియెత్తెను. పిదప దాని నతఁ డెట్టెదుట నిడుకొని ఆలోచనలపాలాయెను.

వీరలక్ష్మీ వచ్చి నివ్వెఱపడి “ఏమయ్యా, ఇంకా ఇల్లాగే కూకున్నా వేం?” అని యనెను.

“ఈ చీటి వ్రాసిన దెవరు?”

“కొత్తగా అడుగుతా వేమిటయ్యా? అమ్మాయిగారు మీకు తప్ప మరొకరికి స్వయంగా చీటీ వ్రాయరు. మలయమాలిగా రంటే వారి కంత అభిమానం. వారి అభి మానం నిలుపుకోడానికయినా మీ అయ్య అసలు సర కియ్యడేం?”

“ఏమిటి? ఈ సరకులు చూడు.” అని కొన్ని వస్తువులు వీరలక్ష్మీముందు పడ వయిచి, మలయమాలి చీటిలోని వస్తువుల నన్నిటిని అనఁటియాకులలోను, సదాపనన యాకులలోను కట్టెను.

వీరలక్ష్మీ వానిని దీసికొని నడచిపోవు సుగంధ్యాపణమువలె రాజవీధి నంతయు గుమగుమలాడించుచుఁ బోయెను.

అప్పుడు బేరగాండ్రు పలువురు రాఁదొ డఁగిరి. మలయమాలి యిత్తడికిబదులు పుత్త డిని, గవ్వలకుబదులు రవ్వలను ఇచ్చి సిద్దుఁడు రాకముందే దుకాణము మూసి యిలుదారిఁ బట్టెను.

3

మలయమాలి చేయించి తెచ్చిన బుద్ధ విగ్రహముచే రాజప్రాసాదమే విహారముగా మాతెను. నాగరు లందఱును బుద్ధునిఁ జూచి మలయమాలికడకు వచ్చి యతనిని బ్రశంస చేయకుండఁ బోవుటలేదు. ఇటులు మలయ మాలిమేడగూడ నొక క్షేత్రమాయెను. కాని వారి ప్రశంసలుమాత్రము ఆ ప్రతిమకువలెనే యతనికిని వినఁబడుటలేదు. మలయమాలి సగరమునందే విద్య నభ్యసించెను. అతని కన్ని దర్శనములందును సహాధ్యాయులు కలరు. అన్ని శిల్పములందును సహాపాఠులు కలరు. “యోగికి వలయు నేకాగ్రతయు, జ్ఞానికి వలయు వివేకమును, దార్శనికు నకు వలయు కుశాగ్రబుద్ధియు, కవికి వలయు ప్రతిభయు ఈ ధనపిశాచమున కేలరా?” అని అనుకొననివాఁ డొకఁడని వారిలో లేఁడు. చదువుకొనునపుడు ప్రక్కలఁ బదివేల డప్పలు మ్రోఁగినను అతఁ డామ్రోతయెడ బధిరుఁడు. ఎట్టెదుట సూర్యో దయమైనను అతఁ డంధుఁడు. అట్టి మలయ మాలిని సహాధ్యాయులు, నుపాధ్యాయు లును గొందఱు ‘కాకి’ యనియు, మఱి కొందఱు ‘రాయి’ యనియు నేటికి నుప హాసించుచుఁ బ్రశంసించుచుఁ బోవుచుందురు.

నేడతని జూడవచ్చిన సహాధ్యాయులలో కలశుడను కాసీడును, మంథరకుడు డను శిల్పియు నతని జూచి “నీవు తెచ్చిన బుద్ధుడు సర్వజ్ఞుడయినచో నీవు కళా భిజ్ఞుడ” వని ప్రశంసించిరి. మంథరకుడు మలయమాలికి సహాధ్యేతయే కాక మిత్రుడు. ప్రకృత మిత్రుడు రాజశిల్పి. ఇట్టి యీతని ప్రశంసగూడ మలయమాలిచెవి నాటలేదు. కావున వీరందఱును మహాబధిర బిరుద మొకటికూడ మలయమాలికిఁ బ్రసా దించి నిర్గమించిరి.

మలయమాలి తన ఉపవనమునకుఁ జనెను. ఎట్టెదుటి వేణువనమును విలోకిం చెను. అచట పలువురు పనిబాగులవాండ్రు విహారమునకు పునాదులు తీయుచుండిరి. అతఁడు తోటమాలిని చూచి “ఓయీ, ఈ తీయఁబడుచున్న పునాదుల కెదురుగా మన తోటకర యంతయుఁ దీసివైచి యినుపకట కటా లెత్తింపుము.” అని గూఞ్ఞాపించి లోని కేగెను.

పలుతావులును, బలురంగులును గల పూవులు వన దేవతకు కచధార్యములై యంగ రాగములై దువ్వలువలై యలంకారమును నిండ్రించెను. తుమ్మెదలు కొమ్మకొమ్మకుఁ దిరుగు త్రిమ్మరు లగుటయకాక గాయకు లయిపోయెను. మలయమాలియు నిటులు గాయకుఁ డయిపోయెను:

పచ్చనివారిలో మిగులఁ
బచ్చని దెంతయు నెమ్మనంబులన్
ముచ్చిలువారిలో మిగుల
ముచ్చిలఁ గల్గిన దందకత్తెలం
దెచ్చగువారిలో మిగుల
నెచ్చయినట్టివి నాదు డెందముం

బిచ్చి యొనర్చుచున్న యది
పిన్న దదియొడ నేడ నున్నదో?

ఏటిరింత లెవరి యింగితమునో యీలలు వేయుచుండెను. మలయమాలియుఁ దన యింగితమును దెలుపుట కీలలు వేసెను. కోయిలలు కోకో యనెను. మలయమాలి చేతులు చాఁపి అత్తెత్తి చూచి టిచ్చవడి నిట్టూరెను. నాలు గడుగులలో నతని కొక కాటుకపిట్ట కానిపించెను. దాని కతఁడు చే మోడ్చి కనులు మోడ్చెను. పిదప ఇందుకీర్తి వచ్చుచున్నటులు భావించి యిటులు పద్య మలెను:

నీవు వచ్చుచునుండ నీముందు పదియాఱు
వన్నె బంగరుదాలు పర్వలెత్తు
నీవు నిల్చినచోట నింగిపై నేలపై
నెత్తావు లొలయు నెన్నెలలు కాయు
నీవు పోవుదువేని నీ వెనక విశ్వంబు
నీ చెంగు పట్టి నిన్ వెంబడించు
నీవు కన్నెత్తిన నివ్వెఱ నెల్ల చు
క్కలు మోకరించు నీ కాలిముందు
నీవు కూర్చుండు నెడలను నీదుక్రింద
కాంతిచక్రంబు పీఠమై కానిపించు
నీవు పన్నుండు నెడలను నెవ్వెలుంగు
పాప పూఁబాను పగును లావణ్యమూర్తి.

చంద్రుఁ డుదయించుచుండెను. అతఁడు దిగుడు బావికడ కరిగెను. దానిచుట్టును ఆకుఁ బచ్చని పొదరుటీరములు. వానిలో ఎలపులుఁ గుల యెలుఁగులు, నీటిలో నంచలుఁగొంచలు. కను సెవులకు తగిలిన-మిగిలిన వేడుక.

అంతలో సశబ్దమగు వేణువనము నిశ్శబ్ద మాయెను. కర్మకరు లందఱును కాకులవలె నెగిరిపోయిరి. పిమ్మటఁ గొంఱ నేపటి క్రాపాంతమును దిలకింప రాజకుమారి వచ్చుచుం

డెను. వైశ్యకుమారుఁ డామె రాకను గ్రహించి పొంచిచూచి—

నన దేవతవె మేలిపసిమియాకుంబచ్చు
పట్టుచీరను మేనఁ గట్టివపుడు
రాయంచవే యంచరవలితో నడుగుకు
బెట్టి వేటడుగును బెట్టినపుడు
వీణవే చెలులతో విరిదమ్మినెత్తావి
యసివాఱు దిరుగ మాటాడినపుడు
శారదపూర్ణిమాచంద్రమోనింబంబ
వే యెట్టయెదుట మోమెత్తినపుడు
భాద్రపదమాసమున నమావాస్యవే త
మాలగమ్మిల్ల ! వెనుకకు మరలినపుడు
హృదయ దేవతవే యెట కేగినప్పు
డేమి చేసినయపు డేమి యెంచినపుడు.

అని పద్య మల్లి వెంటనే తనమీఁద నున్న సన్నని యుత్తరీయముఁ దీసి వేణువన ద్వారమునఁ బటచి తా నావలి కేగి పరికించు చుండెను.

మునిముందు వచ్చిన యిందుకీర్తి యా వలువను జూచి చుట్టప్రక్కలఁ జూచెనుగాని యామె కచట నెవరును గానరాలేదు. “అమ్మాయిగారంటే దేముడితో సమానం అని తలఁచుకుండేవా రెవరో పరచివుంటా” రని వీరలక్ష్మీ అనెను.

“మాడవచ్చినవా రెవరో పారేసుకుని పోలేదుకంద?” అని రాజ్యలక్ష్మీ ఆ యుత్త రీయమును దీసి దులిపి బుజముమీఁద వేసి కొనఁబోయెను.

“ఇటు లిమ్ము” అని యిందుకీర్తి దానినిఁ దీసికొని వేణువనమును బ్రవేశించెను.

మలయమాలిహృదయము నృత్య మొన రించెను. తన యనురాగలతిక యిందుకీర్తి బుజములమీఁద ప్రాఁకిపోయె నని యతఁ

డనుకొనెను. తన ప్రేమయే యుత్తరీయమై యిందుకీర్తి నాచ్చాదించె నని యతఁడు మురిసెను. ఉత్తరీయమే మూకదూతి యాయె నని యతఁడు సొగసెను. పునరుక్తులకుఁగాని, సంభావనలకుఁగాని విసువు లేని కుతూహ లముచే నతని హృదయము గారచేయఁ బడెను.

రాజ్యలక్ష్మీయు, వీరలక్ష్మీయు వెను దిరిగి చూచిరి. ఇందుకీర్తి వెనుకఁబడియుం డెను. చలువ వెన్నెల వలువచేఁ గప్పఁబడి దవ్వలనుండి వచ్చుచున్న యిందుకీర్తి మల యమాలి కొక రహస్యదేవతవలఁ గానిపించెను. ఆలోచనము దెలుపు పాదవిక్షేపము లతో నామె దారితలకు వచ్చెను.

ఇందుకీర్తిబుజములమీఁద తన యుత్త రీయము మలయమాలికిఁ జక్కఁగాఁ గానిపించెను. ఇందుకీర్తి యచట మఱొకమా అంత టఁ గలయఁగాంచెను గాని వృథా.

ఇందుకీర్తి ముందు నడవఁగా దాసికలు వెనుక నడచిపోయిరి. ఇందుకీర్తిమూఁపుల మీఁద తానే పోవుచున్నటులు మలయ మాలి తలపోసెను.

౪

“సిద్ధా, ద్రవ్యముల నన్నిటిని సిద్ధ పఱచితివా?”

“నా పేరే సిద్ధప్ప కాదాండీ?”

“అటులనా? ఫేనక మున్నదా?”

“ఆఁ”

“దంత రాగము?”

“ఆఁ”

“వసనాంగ రాగము?”

“ఆఁ”

“అలక్ష్మకము ?”

“ఆఁ.”

“అంజనము ?”

“ఆఁ.”

అపు డచటికి వీరలక్ష్మి ఉడుకుపీరువలె వచ్చి “పెండ్లికొమార్తెగారిప్పుడు ఓలలాడడానికి ఏటికి దయచేస్తున్నారు. గబగబా ఈ సరకులు కట్టండి.” అని మలయమాలిమీఁద ఒక చీటి పడవైచి “కోమటివాడలో పని వుంది; ఇప్పుడే వస్తా” అని రెండడుగులు వైచెను.

“ఉండు ముండుము”

“మళ్ళీ వస్తానిగదయ్యా, ఏ మంత తొందర?” అని వీరలక్ష్మి మాట వినిపించుకొనక అంతర్ధాన మాయెను.

మలయమాలి కొంతసే పన్యమనస్కుఁడై కూర్చుండి పిదపఁ జీటి తీసి చదివికొని ‘సిద్ధా’ అనెను.

“ఆఁ”

“వెనుకటివి కాక స్నానోద్వర్తనచూర్ణము, దీపవర్తికలు, శిష్టాకము, శైలజముకూడ పొట్లములు కట్టుము”

సిద్ధుఁడు వాని నన్నిటిని చక్కని పండుటాకులలో అందముగాఁ గట్టుచుండఁగా మలయమాలి మఱొక ప్రపంచము కట్టుచుండెను. ఇంతలోఁ దనకు క్రొత్తమేడ కట్టిన పనివారలలో పెద్ద ఒక పెద్ద బహుమతికొఱకు వచ్చి మలయమాలికి నమస్కరించెను.

మలయమాలిమానస మపుడు ఇందు కీర్తిని పూలతో పూజింప నాలోచించు

చుండెను. కావున నతఁడు “మంజరీ, నీవు పూఁదోట కేగి పూగుత్తుల నన్నిటిని గోసి కొని రమ్ము” అనెను.

“అయ్యా, నేను మంజరిని గాను. తమ మేడ గట్టినవాడను”

మలయమాలి కనులఁ దెఱచి చూచి “ఆఁహఁ. ఓరి సిద్ధా, నీ వేగి వెంటనే పూలఁ గొనిరమ్ము” అనెను.

సిద్ధుఁడు నిర్గమించెను.

మలయమాలి యాపనివాని యాశ సంపూర్ణముగా తీర్చి యతనినిఁ బంపివైచెను.

అంత వీరలక్ష్మి వచ్చి “ఏమండీ సెట్టి గారూ, సుగందాలు కట్టివుంచం డంటే ఇంత పరాకా?” అనెను.

“నాపరాకును నీ పీమాత్రము నవరింపఁ జాలవా?”

“ఎల్లానండీ”

“నీవిటనుండి సూటిగా ఏటికే వెళ్లునది”

“అమ్మో! బుద్ధఘట్టానికి నడిచిపోయేదా? నాకు నాలుగుకాళ్లున్నాయనుకున్నారా?”

ఈ సంభాషణలో రాజకుమారి బుద్ధఘట్టమునకు పోవు ననుసంగతి తేలిపోయెను. మలయమాలి మఱి మాటాడక సిద్ధుఁడు కట్టియుంచిన పొట్లము లన్నియు వీరలక్ష్మి ముంగు పడవయిచెను.

“కట్టేనా యీమాటలు?” అని వీరలక్ష్మి వాని నందుకొని లేడివలె బరువెత్తెను. మలయమాలి అంగడి మూసివైచెను.

ఈరెండకుఁ జాఁపిన పొడవుమెడల జక్కవ లుపసంహరించుకొనెను. వృక్షములు

సూర్యోపాసనమునుండి లేచెను. మెఱుగ గెక్కిన సూర్యకిరణ ప్రసారముచే నది యంతయు దర్పణసహస్రఖచితమై స్ఫటిక భూమివలె గనుపట్టెను. నేలయు, సింగియు పచ్చియలనెపమునను, కాంతులనెపమునను ఆనందమును చిమ్మెను. రాజప్రాసాదము నుండి సుగంధప్రవాహ మొకటి నదీ ప్రవాహమువలకును బ్రవహించెను. జనప్రవాహముచే నదీప్రవాహ మినుమడించెను. మంద మధ్య వేగములచే బ్రసరించు నదీ తరంగములు సంకీర్తనముచే నామంత్రితఁడైన వరుణుని చేతుల ననుకరించి మాలిన్యమును తొలగ న మొనరించుచుండెనో యన నోప్పెను.

అపు డిందుకీర్తి దాసీనిరపేక్షముగా నది లోనికి దిగి బుద్ధుని స్తోత్రము చేయుచు ఓల లాడఁదొడఁగెను. దాసీజన మెల్లయు మాయా దేవి నుతకలాడించుచు ప్రవాహముదిగువ స్నాన మొనరింప మొదలిడెను. భేచరులకు వారి దర్శనము తీర్థము, స్వార్థము నాయెను.

మునిఁగి లేచునపుడెల్ల దేవతలు పుష్ప వృష్టి కురిపించిరో యన ఇందుకీర్తిమస్త కము పద్మములను, పాటలములను, మల్లియ లను, మొల్లలను, వకుళములను, వంజుళము లను వింతగా పై కెత్తుచుండెను. పై నున్న మోచేతివంపు మలుపు దిరిగి పుష్పప్రవాహ మొకటి సూటిగా తనమీఁదికే వచ్చుటామె కక్కజము కలిగించుచుండెను. ఆమె స్నానము ముగించువలకును పూవు లామె తల నలంకరించుచునేయుండెను. ఆమె దానికి కారణ మాలోచించుచునేయుండెను. దాసీజనము గాన మొనరించు బుద్ధుని యోలపాటలు జలజంతువుల కహింసా

వ్రతము నేర్పెను. నదీతీర మెల్లయు వేదికా లంకృతమై వేదికలన్నియు బుద్ధాలంకృతము లాయెను. సార్యజనికమైన ధ్యాననిద్ర యొకటి వ్యాపించెను. సూర్యుఁ డాయుపాసి కల వేనలిచెమ్మనేకాక బ్రహ్మరంధ్రములఁ బట్టిన చెమ్మనుగూడఁ దుడిచివైచెను.

సూర్యుఁ డపుడు తల వంపకుండ నదీ దర్పణమున తన ప్రతిబింబముల నన్నిఁటిని జూచుకొనెను. వాయువు రాణివాసముల నెత్తావిచే బూరటిల్లి విశ్రాంతి గొనెను. మయూరములు మధ్యాహ్నసూర్యునకు సీన ములను, ఎత్తుగీతులను పాడెను. స్నాతా యాతమైన జనప్రవాహము రాజవీధి కంతయు నశాంతిచే శాంతి కలిగించి ప్రాసా దాభిముఖముగా నడచెను.

ఆయెడ మలయమాలి తన మేడ యెక్కుచు—

నీటను బుట్టినట్టి నలి
 నీదళలోచన లక్ష్మీవోలు నీ
 వేట మునింగి లేచుతటి
 నిచ్చిన యీ యభిషేకవారితో
 పాటు మహానురాగపరి
 పాటికిరీటముతై న యా హరిత్
 పాటల నీలగౌరవిత
 పాండరపుష్పము లేడవే చెలీ.

అని కవన మల్లెను.

గీ

అన్నపానముల మఱచి మేడమీఁదఁ గూర్చుండి మలయమాలి చంద్రు నందు కొనఁ గోరెను. ఆ చంద్రుఁ డెంత దవ్వుల నున్న నేమి ? వెన్నెల తనమీఁదఁ బడుచునే యుండెను. కిరణములు తనను దాఁకుచునే యుండెను. వానిని బట్టి లాగినఁ జాలు.

మలయమాలికి తన మేడమీఁద గాలి లేదు. ఉన్నను అది గాలి కాదు. దానఁ జైతన్యము లేదు. ఇందుకీర్తిగాలి యతనికిఁ గావలయును. అది యేడ దొరకును? ఆమె ప్రాసాదమునకుఁ బోవలెను. బలే.

మలయమాలి యొకసారి యాకాశము దెసఁ జూచెను. చంద్రునివై కాలుమబ్బు. దిగంతరాళ మంతయుఁ గాటుకకొండ. ఈ యవరోధము రాజావరోధమునకు మార్గ భీక్ష యిడునా?

మలయమాలి రాజమార్గము పరికించెను. చూపు చొరలేదు. దిగ్గజము లన్నియుఁ గలిసి పూత్రురించినటులు నుడిగాలి వీవఁదొడఁగెను. మిన్ను విఱిగినటులు మేఘము లఱచెను. మహానటుని ప్రళయతాండవమునకుఁ జోటుచేయఁ బ్రమథులు జలిపించు కొరడాలవలె మెఱుఁగుఁ దీఁగలు దిగంతముల ముందు నాట్య మొనరించెను. కాలరాత్రి కాలఁ ద్రొక్కుట వలనఁ బడిన కంతలనుండి జలప్రవాహము దొణదొణ క్రిందఁ బడుచున్నదో యన మేఘములు కుంభవర్షము కురియఁదొడఁగెను. వాయుదేవుఁడు భూగోళమును నొక్కివైచు నో యనునటులు తూర్పు పడమర గాడ్పులు ఒండొండఁ గొట్టుకొనెను. ఇట్టి భీకర సమయమున మలయమాలి పిల్లివలె మేడ దిగి రాజప్రాసాదముదెస నడువఁదొడఁగెను.

విజయమాలి యిప్పుడు తన కుమారుని వేయికనులతో కనిపట్టుచునే యుండెను. కావున మలయమాలిని ఇరువురు భటులు భూతములవలె వెంబడింపఁదొడఁగిరి.

మలయమాలిని గాలి వెనుకకుఁ బడఁ ద్రోయలేదు; భటులను వెనుకముందులకుఁ

గొట్టెను. ఉఱుము లతని మెఱపింపలేదు; భటులను బావురు మనిపించెను. మెఱుపు లతని మిరుమిట్లు గొలుపలేదు; భటుల కన్నులఁ జిల్లు లొనరించెను. వర్ష మతనిని బ్రధర్షింపలేదు; భటుల మేనులమీఁద బాడె లొనరించెను. మలయమాలిమానసమున ఇందుకీర్తిప్రాసాద మొకటియే యుండెను. అతఁ డప్పుడు దానిప్రాకారము దఱిసెను.

“అరేరే! పిట్ట తప్పించుకోపోయింది.” అని ఒక భటుఁ డితరుని చెవిలో నూఁదెను.

“లేదు లే, దదుగో ఆ పాకారంమీఁద.”

“ఆఁఆఁ, చూడు చూడు, పిట్ట మాయ మాతూంది.”

భటు లిరువురును క్రింద మీఁదఁ బడుచు లేచుచు కొంతదూరము వెనుకకు వచ్చి యచట నిలువఁబడి యాచిచూచుచుండిరి గాని కన్ను ఛాడుచుకొనినను లక్ష్యము కాన వచ్చుట లేదు. సాహసమునకు సంతసించి మబ్బులు మలయమాలిని జూడ దివియ యెత్తెనో యన నప్పుడు తళుక్కున మెఱుపులు మెఱసెను.

“ఒరే, మేడచివర చూడు.”

“ఆఁ. ఆఁ. పిట్ట మేడమీఁద వాలింది.”

“నరేకాని ఈ పిల్లోడికి పిచ్చెత్తలేదు కంద?”

“మదపిచ్చి.”

“ఔనా. మన మిప్పు డేం చేదాం?”

“పోయి ముసలోడికి చెబుదాం.”

మలయమాలి ఆమేడమీఁది మూఁడవ అంతస్తుచుట్టును ప్రదక్షిణము చేసెను. ఒక తలుపుగాని, ఒక గవాక్షముగాని లోపల

నున్నవారిని మోసగించలేదు. అతఁడు వృథ యైనను పలుమాఱులు తెఱవఁబయతించెను. సింహద్వారమునకును, గవాక్షములకును చెవు లంటించి చూచెను. అతఁడు తన హృదయస్పందమునే వినఁగలిగెను. అతఁ డొక నిమేష మాలోచించెను. చరాలున నొక మెఱుపు మెఱసెను. కడపలకు రంగువైవ గుట్టపోసిన జేగురుకణిక లతని కంటఁ బడెను. అతఁ డొక కణిక దీసికొని, ద్వారోపాంతమున గారచే పాలుగాఱు గోడమీఁద—

విఘ్నలం జూడఁబోవు నీ మేడ యెక్క
రతిపతిని దేశమున ననురక్తుఁ డొకఁడు
దానిచుట్టు నతిండు ప్రదక్షిణంబు
చేసికొనుచుండ రవి కేల యీసు చెలియ ?

అని వ్రాయు సాహసమునకుఁ బూను కొనెను.

ఇంటికడ విజయమాలి భటులు తెచ్చిన వార్త విని అనుక్షణమును పిడుగులకుఁ దల యొగ్గి వాకిటఁ దిరుగాడుచుండఁగా మెల మెల్లఁగా మబ్బులు మాయఁజొచ్చెను. అతఁడు తుపానునఁ బడి కొట్టుకొనిపోవు టకు సిద్ధపడియుండఁగా వాయువర్షములు చెట్టాపట్టాలు పట్టుకొని వెల్లిపోయెను. ఆ రాత్రి యంతయు నేమియు జరుగనటులు తూరుపురేకలు కానిపించెను. పొసపొస మలయమాలి కనఁబడుడు సంతసించి విజయ మాలి వడివడిగా లోని కేగెను. మలయ మాలి వలపుసురమాయి రాచుకొనిన కను లెరవాఱి వచ్చి వచ్చి తనమేడ యెక్కెను.

రాజప్రాసాదమున పిల్లనఁగ్రోవిపాట నగారామ్రోతతోఁ గలిసి పత్తనమునంతయు మేలుకొలిపి మరల నిద్రాభిముఖ మొనరించు చుండెను. ఘోషములందలి ఆవులయు, లేగ

లయు ప్రశ్నప్రతివచనములు విశ్వప్రేమను వెల్లడించెను.

ఇందుకీర్తి మేడలోనుండి మైత్రేయుని పాటలు వినవచ్చెను. మేడముంగలి పిట్టగోడ లపై దివియలు వెలిఁగెను. పలపలని చీకటి విఱియుటతోపాటు తలతల మను వెలుఁగు తెర దిగంతరముల ప్రవేలాడెను.

మాయాదేవి కుమారుని ఓలలాడించు పాట ప్రారంభమాయెను. ఇందుకీర్తి స్నాతానులిప్తయై బుద్ధునకు జోలపాడి మేడ యెక్కి సింహద్వారముముం దాఁగిపోయెను. “ ఏమి టీవ్రాత ? ”

ఆమె దాపునకుఁ జని చదివికొనెను. “ ఎవరు ? ఎంత సాహసము ? మలయ మాలి! మలయమాలి! ”

“ ఈ ప్రాకార మెటులు దాఁటెను ? ఈ చుక్కలమేడ యెటు లెక్కెను ? ‘ రతి పతిని దేశమున ’నా ? బెనెనాను. ప్రేమ యను నిచ్చెన పురుషోత్తముని మహోన్నత మగు మేడనే యెక్కింపఁగలుగునపుడు తుద్ర మగు నీమేడ నెక్కింపఁగలుగు టొక లెక్కా? విశ్వప్రేమచే బుద్ధభగవానుఁడు కత్తులబోను నుండి కదలిపోలేదా ? సెబాసు మలయ మాలి! నీవు ప్రేమ నెఱిగికొంటివి. నేనే యీవల నుంటిని ” అని యిందుకీర్తి ఆ పద్య మును తుడిచివయిచెను.

పిదప ఇందుకీర్తి బుద్ధునిముంగలికిఁ జని మోఁకరిల్లెను. ఆమె లేచి కూర్చుండి ధ్యాన సముద్రమున మునిఁగెను.

అటుపిమ్మట ఇందుకీర్తి ఒక దాసిచే మంథరకునిఁ బిలిపించి, ప్రసంగవశమున మలయమాలికిని, అతనికిని గల మైత్రి

నెఱిగి “మహాశయా, సమయము వచ్చినపు డు నీమిత్రునకు నాప్రతికృతి యొకటి బహూ కరింప మఱవకుము” అని యాదేశించెను.

అరణ్యమునఁ బడి మంథరకుఁడు “తమ సెలవు” అని నీళ్లు నమిలి సెలవుతీసికొనెను.

౬

మలయమాలి కిందుకీర్తిమీఁది రక్తిచే జగతిమీఁద విరక్తి కలిగెను. అతని మాన సమున ఇందుకీర్తి బలసినకొలఁది అతని శరీరము చిక్కఁదొడఁగెను. అతఁ డిందుకీర్తిని లోపలఁ బెనుచుటచేఁ గాఁబోలు నతని శరీర మిందుపాండర మాయెను. అతని శరీరము శుష్కించినకొలఁదియు నతని కాంతి దుర్ని రీక్ష మాయెను. అతఁడు స్నానానులేషనముల మఱచెను. అతని కన్నపానములమీఁద అరుచి కలిగెను. అతఁ డంగడిని విడనాడెను. పరిజనము నేవగించెను. మంచ మెక్కెను.

కొడుకునఁ బాడమిన యాయొడుదొడు కునకు తలిదండ్రులు తాఱుమా రయిరి.

“ధన్వంతరి నయినను సరే తీసికొనివచ్చి అడిగిన సామ్యునఁగి కొడుకుగుర్ర కాషధ మిప్పింపుఁ” డని తల్లి యనెను.

“ఈవ్యాధి మన్మథునకు లొంగునది కాని ధన్వంతరికి లొంగ”దనియు, “తగిన సంబంధము త్వరలో విచారింపు”మనియు తండ్రి యనెను.

తల్లి తెల్లఁబోయి చూచెను.

తండ్రి నిట్టూర్చెను.

తమతోఁ దులతూఁగఁగల చక్కని సంబంధ మొకటి తల్లి యేఱుకొనివచ్చెను. కొడు కావియ్యపు నెయ్యమును వయ్యమొన

రించెను. తల్లి అందగత్తెల వెదకఁ బంపెను. కొడుకు లోలోపల కుమిలిపోఁజొచ్చెను.

విజయమాలి కోటికి పడగయెత్తినను కొల్లాయగుడ్డతోనే కాలము గడపెను. అతనికి మహారాజాధిరాజు అధమర్ణుఁ డైనను అతని ఇల్లు రాజప్రాసాదముకడ వినయము నేర్చికొనియేయుండెను.

మలయమాలిమానన మాకాశమున విహరింపఁదొడఁగినదాది అతఁడు కూడ నాకాశ మెక్కవలసివచ్చెను. కావున నతని మేడ రాజకుమారిమేడతోపాటు త్రిభూమ ముగా మాత్రెను.

“పై కెగురకుము, పై కెగురకు” మని తండ్రి యాదేశింపఁగా “రక్క లుంటకు ఫలమేమి?” అని కుమారుఁడు బదులాడెను.

మలయమాలి చంద్రుని జూడఁగా అతని మేడ చుక్కలఁ జూచెను.

మలయమాలి మంచమెక్కిన దిపు డా చుక్కలమేడలో. విజయమాలి రోఁజుకొను చు మేడమెల్లెక్కెను. “ముదిమిలో మేడ యెక్కుటాక శిక్ష” అని అనుకొనుచు అతఁడు మూఁడవ అంతస్తును జేరెను.

తలుపు బిడాయించియుండెను. ‘అయ్యా’ యని పిలిచెను. ‘అయ్యారేదు, కొయ్యారేదు.’

విజయమాలి కుమారుని నిరుత్తరతచే శిక్షను పూర్తిచేసికొని, బీగము మండ్రగబ్బ వలె మొలనుండి వ్రేలాడ నంగడికి బయలు దేరెను. అతని కొంటిబాఁపఁ డెదురాయెను. అతఁడు వెనుకకు వచ్చి ఆచమించి క్ర్ర పొడుచుకొనుచు వీధిలోని కేగి అంగడి తెఱ చెను. అంగడి తెఱవఁగనే బేరగాం డ్రీఁగల వలె మూఁగిరి. వారు మలయమాలి నపే

క్షీంచుకొనియుండఁగా వారికి లోపలఁ గనఁ బడినవాఁడు విజయమాలి, పెద్దపులి.

“రండు, దయచేయుఁ డిదిగో తివాచి” యని విజయమాలి మరియాద చేయుచుండఁ గనే బేరగాండ్రు పిట్టలవలె పాటిపోయిరి.

పిదప విజయమాలి అంగడిలోని పెట్టె లన్నియుఁ దెరిచిచూచెను. అతని ధైర్యము తోపాటవి వట్టుపోయెను. తరువాత తాటా కులకవిలె తెరిచెను. ఒక పద్దేనియు దాన లేకుండెను.

మలయమాలి పద్దు వ్రాయమాలి తా నిచ్చిన సంచకరము లన్నియు మఱచెను. దాన నష్టము కలుగు సర కెల్లయుఁ బుచ్చి కొనక తప్పకపోయెను. లాభము వచ్చు సరకు రాకపోయెను. ఇటులు దండుగ బేర మంతయు నతనిపాలాయెను.

విజయమాలి నోరు మూసికొనుటతోపాటంగడి మూసివేయుఁ దలఁచికొనియు తేనికి వెఱచి సిద్ధు నంగడిమీఁదఁ గూరుచుండఁ బెట్టి తన సుగంధభాండా గారాధ్యక్షత మాత్రము నిలుపుకొనెను.

అటుపిమ్మట విజయమాలి సరాసరి వెల యాండ్ర వాడలోనికి జనెను. బాల్యసఖ మధురవాణి యెదురువచ్చి “మాకు నేఁడు తిరునాళ్లు” అని అతనిని లోనికిఁ గొంపోయెను.

“ఆఁ. మా పని తిరునాళ్లుగానేయున్నది. కంచిగరుడనేవ మా మొగములనే వ్రేలు చున్నది.”

“ఇప్పుడు మీ కేమి హాని వచ్చింది?”

“ఆఁ. అటు లడుగుము. ధనహాని, మానహాని, ప్రాణహాని—ఈ మూఁడును ఒకే సారి వచ్చి కూర్చున్నవి.”

“అలా గయితే మాయింట్లో మకాం పెట్టండి. మా వీధి కొచ్చి నలభైయేండ్లు దాఁటింది.”

“మన వాడలో ఇప్పుడు అందములో నందఱ తలదన్నినదియు, చదువుకొన్నదియు నగు ప్రాధ యొకతె యున్నదా?”

“ఈ ముసలి దిపుడు పనికి రాదు కాఁబోలు?”

“నీ నా మాట లగునెడల నేను మాత్రము ముదుసలిని కానా?”

“ముప్పైయేండ్లకే ఆడది ముసలి. మగ వాఁడికి ముసలితన మేమిటి? నిన్నకాక మొన్న అబ్బిసెట్టి డబ్బెయ్యోయేట కన్నె రికం పెట్టలేదా?”

“ఆ కన్నెరికము పెట్టిన దబ్బిసెట్టి కాదు. ఒకటి—అబ్బిసెట్టి డబ్బు; రెండు—అబ్బి సెట్టి జబ్బు.”

ఈ చివరమాట విని మధురవాణి విజయమాలిదవడమీఁద చిటకరించి కోటి శ్వరుడికూడా ఇన్నాళ్ల కట్టి జబ్బు ప్రవేశించిందా? అనెను. విజయమాలి మఱి యీ ఊఁకదంపులకు సైఁపలేక మధురవాణి చెవిలో తన కుమారుని సంగతి యంతయు సంగ్రహముగాఁ దెలిపెను. మధురవాణి మొగము సుద్దయాయెను. విజయమాలి తల వాల్చి కూర్చుండెను.

కొంతనేపటికి మధురవాణి “బేజారు పడకండి. మా వాడలో ఇప్పుడు మనీష అని ఒకతె వుంది. దాన్ని చూస్తే భీష్ముఁ డయినా పెళ్లాడాలి” అనెను.

“మా భీష్ముఁడు?”

“మీ భీష్ముడు రాజకుమారిని కాల దంతాఁడు.”

“బిగ్గఱగా అనకు, బిగ్గఱగా అనకు. గోడలకు చెవు లుండును. సరికాని, దాని నీరాత్రి పంపఁగలవా?”

“ఇప్పుడే పంపఁగలనుగాని దానికి తగిన డబ్బు —”

“డబ్బు కేమి? నీ వెంత వెలపెట్టిన నంత వెల యిచ్చెదను.”

“సెట్టి యిప్పు డల్లాగే అంటాఁడు. చివ రకు డిప్పుగల్లు పెట్టి పంపిస్తాఁడు.”

“అది లేనిదే రుచియే రాదు కదా?”

“ఓహో! చింత విరిగినా చేవ విరగ లేదు. సరేకాని, నీవు కుబేరుఁడవు; అది రంభ. ఇహ నలకూబరుడి అదృష్టం చూచు కోండి.”

విజయమాలి తమలము పుచ్చుకొని గృహాభిముఖుఁ డాయెను.

2

దైవముపేరు చెప్పి తల్లి ఆరేయి తొలి జామున మలయమాలిని మహానసములోనికిఁ దీసికొనివచ్చెను. ఆ సందులో మనీష మేడ యెక్కెను.

“అన్నరసముకన్న ఆదరణరసము మే” లని అతనితల్లి యెఱుఁగును. కావున నామె కొడుకుమనసున కుల్లాసము కలుగు వ్యా పారములయెడల జాగృతి వహించెను. ఆయెడ విజయమాలి ఆ పరిసరములనే పరి హరించెను.

మలయమాలి ఆకు నాకి పాలు మూ

చూచి పండ్లు చేఁబూని తల్లికడ సెలవు గై కొనెను. తల్లి అందులకే నంతసించెను.

విజయమాలియానచే మలయమాలిమేడ యంతయు సుఝరిష్కృతమై స్నాతధౌతుఁ డైన నాస్తుపురుషునివలె నుండెను. అతని గది దేవతలకుఁగూడ కా లిడ జంకు కలిగి చెను. అతని పాన్పు వెన్నెల నేకి నేయఁ బడినటు లొప్పెను. ఒకమూల పాలరాతి ప్రమిదెలో రత్నదీపము వెలుఁగుచుండెను.

మలయమాలి ఒకొక తలుపే మూసి కొనుచు వైభాగమునకుఁ జేరి యిందుకీర్తి మేడకు సూటిగా నిలిచి చూచెను. భావన యను వింద్రజాలికుఁడు అతని యెట్టెదుట ఇందుకీర్తిని నిలిపెను. అతఁ డామెకు స్వా గత మొసఁగెను.

ఇందుకీర్తిమేడలో దివ్వె వెలిఁగెను. మలయమాలినయనభ్రమరము దాని చుట్టు ను చాంద్రాయణ మొనరించెను.

వెలుఁ గాతెను. అతఁ డచటనే అటు లనే నిలువఁబడిపోయెను. అతని మానసము తన్మయ మగుకొలఁది అతని శరీరము పులక లచే కంటకితమై క్రమక్రమముగా నిత్రాడు వోలె నిట్టనిలుచుండెను. అపు డతని హృద యరంగమున ఇందుకీర్తియు, మలయమాలి యు చూపుల కందని పరువులతో బ్రహ్మాం డముచివర కేగి నిలువఁబడిరి. ఇందుకీర్తి అవ్యక్తములోనికి దుమికెను. మలయమాలికి కాలు జాతెను. అతఁడు కుప్పన నేలఁ గూలెను.

ఈ నవ్యప్రపంచానుభవము మనీష కిదియే మొదలు. కాఁక మిగిలి నేలఁ గూలిన లాక్షోన్విగ్రహమువలె నున్న మలయమాలి

ముంగలికి వచ్చి యామె నిలువబడెను. ఆమె జడప్రాయమయిన యాశరీరమునఁ బ్రేమనమాధిని గనులారఁ గాంచెను. భయ భక్తులచేఁ, ద్రాసకంపములచే, ననురాగనిర్వేదములచే శబలితయైన మనీష కపుడు పరిచర్యయే చేయవలయునో, ప్రేమాంజలియే యెత్తవలయునో యేమియుఁ దోచలేదు. చూపులో లీనయై యామెయు, ఆమెలో లీనయై చూపును ఆవిగ్రహముముందు మఱి యొక విగ్రహమై ఏకాంతమయిన యామేడను దేవళ మొనరించెను.

రాచనగరిలో నడిరేయిన గారా మ్రోఁగెను. పారావారి హెచ్చరికలు దిగంతములఁ బ్రతిధ్వనించెను. నిశాదేవి తలవెండ్రుక లాఱఁబెట్టుకొనినటులు, వేణులతో నేలఁ బాతుకొనిపోయినటులు చీకటులు దట్ట మాయెను.

మలయమాలి కొంచెము కదలెను. మనీష గదిలోనికి వచ్చి చాటున నిలువబడి చూచుచుండెను. మలయమాలి కనులు దెఱచి 'ఇందుకీర్తి' యని పిలిచెను. మనీష కీర్త్యాప్రేమము లొక్కపెట్టునఁ బై కుబికెను. "ఎక్కడఁ జూచినను ఇందుకీర్తియే" యని యనుకొనుచు మలయమాలి పానుపుకడకు వచ్చెను.

"ఆహా! వలచినచో ఈ ప్రేమమయునే వలవవలయును" అని యనుకొనుచు మనీష తలుపుచాటునుండి రెండడుగులు ముందులకు వైచి నిలువబడెను.

మలయమాలి చూచి "ఓహో యిందూ! నీహృదయ మిసుమంత ప్రఫుల్లమయినచో రెక్కలు కట్టుకొని నేనే నీమేడ

మీఁద వ్రాలెడివాఁడనుగదా" అనుచు చేతులు చాఁపి రెం డడుగులు ముందులకు వైచి ఆచి చూచి స్తబ్ధుఁ డయిపోయెను. మనీష తొట్టుపడెను.

"ఓ యమ్మా! నీ విందుకీర్తి కక్కవా, లేక చెల్లెలవా? ఆమె నిన్నిటకుఁ బంపెనా? అగునెడల నీవిపు డిచటి కెటులు రాఁగలిగితివి?"

"వలచి వచ్చిన కసుమాల వెలయాలి కిటకు వచ్చుటకు దారియే లేకపోయెనా?"

"నన్నా వలచితివి?"

మనీష తల వాల్చి యూరకుండెను.

మలయమాలి యొకసారి ఆమెను కలయఁ గాంచెను. ఆమెలావణ్య మతనిలోని యిందుకీర్తిని ప్రజ్వలింపఁజేసెను. అతని కిందకీర్తి నుండియే స్త్రీత్వమును, లావణ్యమును ఉత్పన్నమాయెను. అతని కిపు డిందుకీర్తికిని, మిగిలిన స్త్రీలోకమునకును గల తేడాలు విశదముగా గోచరించెను. అతనిముం దెవతయు నిందుకీర్తి కాదు. ఒక సూర్యగోళమునుండి తేజఃకణములు వెలువడుచున్న చందముగా ఒక యిందుకీర్తినుండి సౌందర్యకణములు వెలువడుచున్నవి.

మలయమాలి యిటు లనెను:

"ఓయమ్మా! నీ సౌందర్యమునకు నేను వైతాళికుఁడను. నీ విందుకీర్తికి కుడియెడమగా నుండుటచే విశేషించి గౌరవభాజనమవు. నీవు నాకుఁ జెల్లెల వగుచో నెంత బాగుండి యుండును? ఐనను మిగిలిపోయినది లేదు. నీకు ధనము కావలయునేని రేపే నీయిల్లు బంగార మగును. నీ విట నన్నొంటరిగా విడిచి వెళ్లుము."

“నాకు ధన మేల? వలపునకును, ముడుపునకును అత్తాకోడలివరస. నేను నిన్ను ప్రాణములతో వలచితిని. నేను నిన్నుఁ జూచికొనుచు నీముంగలఁ బడియుందును.”

“వలదు వలదు. నన్నుఁ జూచుచుఁ గూర్చుండట పున్నెమా, పురుషార్థమా? దైవముముందు గూర్చుండుము. అది పున్నెము, పురుషార్థము. ఈ బామ్మకడ నేమి కలదు, మట్టియే!”

“పరుల కుపదేశించునెడల నీకన్న నే నేడాకు లెక్కువ చదివితిని. నేను నీపాదము లంటి చెప్పుచున్నాను - నిన్ను నే వలచితిని”

మలయమాలి ఒక వెర్రినవ్వు నవ్వి వడి వడిగా మెట్లు దిగి వెళ్లిపోయెను.

ప్రక్క-గదిలో పొంచియున్న విజయ మాలి మనీషకడకు వచ్చి “వెఱపింపఁబోయి వెఱచినచందము చేసితివే” అనెను.

అతనిమాట వినిపించుకొనక మనీష—
“భూమిచివర నున్నను సరే మలయమాలిని నేను వలతును.” అని మేడదిగి వెడలి పోయెను.

“అయ్యవారిని జేయఁబోవ కొఁతయైనటు లున్నదే! వహ్వో! ఒక పిచ్చికి తోడు రెండవ పిచ్చి.” అని విజయమాలి ఏమియుఁ దోఁపక మేడ దిగివచ్చి వాకిట నిలువఁబడియుండఁగా కొంతసేపటికి భటులు వచ్చి “మలయమాలి తోఁటలో సుఖముగా ఉన్నాఁ” డని చెప్పి పోయిరి. విజయమాలి అంత నొక నిట్టూరుపు విడిచెను.

[సశేషము]

